



www.oljan.fo

Jan Müller

07 - 12 - 2011

Faroe Petroleum við í jalgari boring

Faroe Petroleum boðar frá, at felagið nú er liðugt at bora ein síðusporsbrunn á Butch fundinum í norska partinum av Norðsjónum. Faroe eigur 15% av loyvinum. Boðað varð frá 18. oktobur, at komið var fram á eina 50 metra oljuberandi flá, og at ein síðusporsbrunnur skuldi borast fyrri at staðfesta, um størri nøgdir av olju vóru longri niðri í brunninum. Hesin síðusporsbrunnur kom niður á vatn, og av tekniskum orsøkum varð síðani ein annar síðusporsbrunnur boraður fyrri at staðfesta, hvar olja og vatn mætast. Hesin brunnur er nú boraður, og hann eydnaðist væl sigur Faroe Petroleum í tíðindaskrivi. Fyribils útrokningarnar hjá fyrstøðufelaginum Centrica vísa, at tað eru umleið 30 til 60 mió tunnur av olju í jarðgoymsluni. Avgerð er tikin um at bora ein síðusporsbrunn afturat fyrri at kanna, um meiri olja er í einum øðrum leitimiði, ið liggur sunnanfyri Butch fundið. Byrjað verður at bora hendan brunnin í komandi døgum. Butch fundið liggur á 66 metra havdýpi í norska partinum av Norðsjónum, nær við týðandi undirstøðukervi, 7 km eystan fyri stóru Ula framleiðslueindina, 10 km í ein landnyrðing úr Tambar framleiðslueindini og 20 km norðan fyri Gyda framleiðslueindina. Oljufeløgini á loyvinum eru Faroe Petroleum 15%, Centrica 40% og fyrstøðufelag, Suncor ASA 30% og Spring Energy Norway AS 15%. Samstundis borar Faroe Petroleum á T-Rex brunninum, og dagføringar verða givnar um Butch síðusporsbrunnin og T-Rex boringina, tá hesar eru tøkar sigur felagið. Felagið ger eisini klárt til eina sera virknað 2012 leitiverkætlan, sum fevnir um North Uist á Atlantsmótinum, Kalvklumpen, Clapton, Cooper og Santana í Noregi. Mynd Bogi Vang, fíggjarstjóri hjá Faroe Petroleum her á skrivstovuni í Aberdeen. Hann kann saman við hinum starvsfólkunum fegnast um, at brunnarnir, sum Faroe er við til at bora, hesaferð í norska partinum av Norðsjónum, geva úrslit. Mynd oljan.fo/Jan Müller